



تاریخ: 31-01-2022

ریفرنس نمبر: Aqs 2198

کیا فرماتے ہیں علمائے دین و مفتیانِ شرع متین اس مسئلے کے بارے میں کہ جمعہ کا عربی خطبہ منبر پر پڑھنے کی شرعی حیثیت کیا ہے؟ ہماری مسجد میں کافی سالوں سے امام صاحب جمعہ کا خطبہ منبر پر ہی دیتے رہے ہیں، لیکن اب ایک شخص کہتا ہے کہ منبر پر خطبہ دینے کا کہیں سے بھی ثبوت نہیں ہے، اس لیے منبر ہٹا دیا جائے اور کرسی پر بیٹھ کر امام صاحب بیان کر لیں اور زمین پر ہی کھڑے ہو کر خطبہ دے دیا کریں اور پھر اس شخص نے منبر اٹھوا کر اس کی جگہ کرسی رکھ دی ہے، امام صاحب کرسی پر بیٹھ کر بیان کرتے ہیں اور نیچے زمین پر ہی کھڑے ہو کر جمعہ کا خطبہ دیتے ہیں۔ آپ سے یہ شرعی رہنمائی درکار ہے کہ جمعہ کا خطبہ منبر پر دینے کا ثبوت ہے؟ نیچے زمین پر کھڑے ہو کر خطبہ دے سکتے ہیں؟ شرعاً اس میں کوئی حرج تو نہیں؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

منبر کا ثبوت خود سرکارِ دو عالم صلی اللہ علیہ وسلم سے ہے، بلکہ نبی پاک صلی اللہ علیہ وسلم کے منبر شریف کے فضائل بہت ساری صحیح اور مشہور حدیثوں میں مذکور ہیں، جن کو امام بخاری سمیت بہت سارے محدثین کرام رحمہم اللہ نے باقاعدہ اسی عنوان سے ابواب قائم کر کے ذکر کیا ہے۔ نیز بہت سارے شرعی احکام ایسے ہیں کہ جو رسول اللہ صلی اللہ علیہ وسلم نے منبر پر خطبہ دیتے ہوئے ارشاد فرمائے ہیں، جن کو بیان کرتے ہوئے صحابہ کرام اور دیگر راویوں نے ساتھ یہ بھی بیان کیا ہے کہ یہ حکم رسول اللہ صلی اللہ علیہ وسلم نے منبر پر خطبہ ارشاد فرماتے ہوئے بیان کیا ہے۔ اسی طرح صحابہ کرام علیہم الرضوان سے لے کر موجودہ دور تک یہ سنت مسلسل رائج ہے، الغرض یہ سنت متوارثہ ہے اور سنت متوارثہ کی اتباع بہت ضروری ہے، اس کی بہت تاکید ہے، بلاعذر اس کو ترک کرنا انتہائی فتنج، مکروہ عمل اور فتنے کا باعث ہے، لہذا پوچھی گئی صورت میں اس شخص کو چاہیے کہ اپنی معلومات کا دائرہ وسیع کرے، احادیث اور سیرت کا مطالعہ کرے، مستند سنی علمائے کرام کے بیان سنے، خواہ مخواہ فتنے کا دروازہ نہ کھولے، اپنی اس حرکت سے بازار ہے اور منبر پر خطبہ دینے سے رکاوٹ نہ بنے اور نیچے کھڑے ہو کر خطبہ نہ دیا جائے، منبر پر ہی دیا جائے۔

نبی پاک صلی اللہ علیہ وسلم کے لیے منبر شریف بنایا گیا، چنانچہ اس کا واقعہ امام بخاری یوں بیان کرتے ہیں: ”أن امرأة من

الأَنْصَارِ قَالَتْ لِرَسُولِ اللَّهِ صَلَّى اللَّهُ عَلَيْهِ وَسَلَّمَ: يَا رَسُولَ اللَّهِ أَلَا أُجْعَلُ لَكَ شَيْئًا تَقْعُدُ عَلَيْهِ، فَإِن لِي غُلَامًا نَجَارًا قَالَ: إِنْ شِئْتَ، قَالَ: فَعَمِلْتُ لَهُ الْمَنْبِرَ، فَلَمَّا كَانَ يَوْمَ الْجُمُعَةِ قَعَدَ النَّبِيُّ صَلَّى اللَّهُ عَلَيْهِ وَسَلَّمَ عَلَى الْمَنْبِرِ الَّذِي صَنَعَ، فَصَاحَتْ النَّخْلَةُ الَّتِي كَانَ يَخْطُبُ عِنْدَهَا، حَتَّى كَادَتْ تَنْشَقُّ، فَنَزَلَ النَّبِيُّ صَلَّى اللَّهُ عَلَيْهِ وَسَلَّمَ حَتَّى أَخَذَهَا، فَضَمَّهَا إِلَيْهِ، فَجَعَلَتْ تَتْنُ أَنْبِنِ الصَّبِيِّ الَّذِي يَسْكُتُ، حَتَّى اسْتَقْرَتْ، قَالَ: بَكَتْ عَلَيَّ مَا كَانَتْ تَسْمَعُ مِنَ الذِّكْرِ“ ترجمہ: ایک انصاری خاتون نے نبی پاک صلی اللہ علیہ وسلم کی خدمت میں عرض کی: یا رسول اللہ صلی اللہ علیہ وسلم! کیا میں آپ کے لیے کوئی ایسی چیز نہ بنا دوں، جس پر آپ تشریف فرما ہوا کریں، کیونکہ میرا ایک غلام بڑھی (Carpenter) ہے۔ نبی پاک صلی اللہ علیہ وسلم نے ارشاد فرمایا: اگر تو چاہتی ہے (تو بنوالے، راوی) کہتے ہیں کہ اس خاتون نے سرکار علیہ الصلوٰۃ والسلام کے لیے منبر شریف تیار کروایا، تو جب جمعہ کا دن آیا، تو جو منبر تیار کیا گیا تھا، نبی پاک صلی اللہ علیہ الصلوٰۃ والسلام اس پر تشریف فرما ہوئے، تو جس کھجور کے تنے کے ساتھ رسول اللہ صلی اللہ علیہ وسلم پہلے خطبہ ارشاد فرمایا کرتے تھے، وہ رونا شروع ہو گیا، یہاں تک کہ قریب تھا کہ وہ (غم کی وجہ سے) پھٹ جاتا، تو نبی پاک صلی اللہ علیہ وسلم (منبر شریف سے) نیچے تشریف لائے اور اسے پکڑ کر اپنے ساتھ لگایا، تو جس طرح کسی بچے کو چُپ کروایا جائے، تو وہ سسکیاں بھرتا ہے، اس طرح وہ کھجور کا تنا سسکیاں بھرنے لگا، یہاں تک کہ اس کو قرار مل گیا۔

(صحیح البخاری، کتاب البیوع، باب النجار، جلد 1، صفحہ 281، مطبوعہ کراچی)

سرکار علیہ الصلوٰۃ والسلام کے منبر شریف کی فضیلت سے متعلق امام بخاری عنوان قائم کرنے کے بعد حدیث پاک ذکر کرتے ہیں: ”ان رسول اللہ صلی اللہ علیہ وسلم قال: ما بین بیتی ومنبری روضة من ریاض الجنة“ ترجمہ: رسول اللہ صلی اللہ علیہ وسلم نے ارشاد فرمایا: میرے کاشانہ اقدس (گھر) اور میرے منبر (شریف) کا درمیانی حصہ جنت کے باغوں میں سے ایک باغ ہے۔

(صحیح البخاری، کتاب فضل الصلوٰۃ فی مسجد مکة والمدینہ، جلد 1، صفحہ 159، مطبوعہ کراچی)

اسی طرح امام بخاری بطور خاص منبر پر خطبہ دینے کے عنوان سے باب قائم کرنے کے بعد حدیث پاک نقل کرتے ہیں: ”قال أنس رضي الله عنه: خطب النبي صلى الله عليه وسلم على المنبر“ ترجمہ: حضرت انس رضی اللہ عنہ روایت کرتے ہیں کہ نبی پاک صلی اللہ علیہ وسلم نے منبر شریف پر خطبہ ارشاد فرمایا۔

(صحیح البخاری، کتاب الجمعة، باب الخطبة على المنبر، جلد 1، صفحہ 125، مطبوعہ کراچی)

حضرت عبد اللہ بن عمر رضی اللہ عنہما روایت کرتے ہیں: ”كان النبي صلى الله عليه وسلم يخطب خطبتين: كان يجلس إذا صعد المنبر حتى يفرغ، أراه قال: "المؤذن" ثم يقوم فيخطب، ثم يجلس فلا يتكلم، ثم يقوم

فیخطب“ ترجمہ: نبی پاک صلی اللہ علیہ وسلم دو خطبے ارشاد فرماتے تھے۔ جب منبر پر چڑھتے، تو (پہلے) بیٹھتے، موزن (اذان) کہتا، پھر سرکار علیہ الصلوٰۃ والسلام کھڑے ہوتے اور خطبہ ارشاد فرماتے، پھر بیٹھتے، تو کوئی کلام نہ فرماتے، پھر کھڑے ہوتے اور خطبہ ارشاد فرماتے۔

(سنن ابی داؤد، کتاب الجمعة، باب الجلوس اذا صعد المنبر، جلد 1، صفحہ 355، مطبوعہ دارالفکر، بیروت)
 جمعہ کے دن پہلی اذان سے متعلق بخاری شریف میں ہے: ”کان النداء یوم الجمعة اوله اذا جلس الإمام علی المنبر علی عهد النبی صلی اللہ علیہ وسلم، وأبی بکر، وعمر رضی اللہ عنہما“ ترجمہ: نبی پاک صلی اللہ علیہ وسلم اور حضرت ابو بکر و عمر رضی اللہ عنہما کے مبارک زمانے میں جمعہ کے دن پہلی اذان اُس وقت ہوتی تھی، جب امام منبر پر آجاتا۔
 (صحیح البخاری، کتاب الجمعة، باب الاذان یوم الجمعة، جلد 1، صفحہ 124، مطبوعہ کراچی)
 صحابہ کرام علیہم الرضوان بھی منبر پر ہی وعظ و نصیحت فرمایا کرتے تھے، چنانچہ سیدنا عبد اللہ بن عمر رضی اللہ عنہما فرماتے ہیں: ”سمعت عمر رضی اللہ عنہ علی منبر النبی صلی اللہ علیہ وسلم یقول:“ ترجمہ: میں نے حضرت عمر فاروق رضی اللہ عنہ کو نبی پاک صلی اللہ علیہ وسلم کے منبر شریف پر خطبہ دیتے ہوئے سنا۔

(صحیح البخاری، کتاب تفسیر القرآن، جلد 2، صفحہ 664، مطبوعہ کراچی)
 حضرت عثمان غنی رضی اللہ عنہ سے متعلق حضرت موسیٰ بن طلحہ روایت کرتے ہیں: ”شہدت عثمان یخطب علی المنبر قائماً“ ترجمہ: میں حضرت عثمان غنی رضی اللہ عنہ کے پاس حاضر تھا کہ آپ منبر پر کھڑے ہو کر خطبہ ارشاد فرما رہے تھے۔
 (المعجم الكبير للطبرانی، جلد 19، صفحہ 324، مطبوعہ مكتبة العلوم والحكم، الموصل)
 حضرت علی کرم اللہ تعالیٰ وجہہ الکریم کے بارے میں حضرت ابراہیم تیمی اپنے والد گرامی سے روایت کرتے ہیں، وہ کہتے ہیں کہ ”خطبنا علی رضی اللہ عنہ علی منبر“ ترجمہ: حضرت علی کرم اللہ تعالیٰ وجہہ الکریم نے ہمیں منبر پر خطبہ ارشاد فرمایا۔
 (صحیح البخاری، کتاب الاعتصام بالکتاب والسنة، جلد 2، صفحہ 1084، مطبوعہ کراچی)
 منبر پر خطبہ دینے کو سنت قرار دیتے ہوئے علامہ ابن نجیم رحمۃ اللہ علیہ بحر الرائق میں فرماتے ہیں: ”ومن السنة أن یكون الخطیب علی منبر اقتداء برسول اللہ صلی اللہ علیہ وسلم“ ترجمہ: (جمعہ کے خطبے کے لیے) سنت یہ ہے کہ خطیب رسول کریم صلی اللہ علیہ وسلم کی اتباع کرتے ہوئے منبر پر ہو۔

(البحر الرائق، کتاب الصلوٰۃ، باب صلوٰۃ الجمعة، جلد 2، صفحہ 259، مطبوعہ کوئٹہ)
 متواتر عمل کی اتباع کے حوالے سے علامہ علاؤ الدین حصکفی رحمۃ اللہ علیہ در مختار میں فرماتے ہیں: ”ان المسلمین

تو ارثوہ فوجب اتباعہم“ ترجمہ: جو چیز مسلمانوں میں تو ارث سے چلتی آرہی ہو، اس کی اتباع لازم ہے۔

(درمختار مع ردالمحتار، کتاب الصلوٰۃ، باب العیدین، جلد 3، صفحہ 75، مطبوعہ کوئٹہ)

امام اہلسنت امام احمد رضا خان علیہ رحمۃ الرحمن منبر کے ثبوت کے حوالے سے فتاویٰ رضویہ میں فرماتے ہیں: ”منبر خود رسول اللہ صلی اللہ تعالیٰ علیہ وسلم نے بنوایا اور اس پر خطبہ فرمایا۔ کما ثبت فی الصحیحین وغیرہما حدیث سہل بن سعد رضی اللہ تعالیٰ عنہ (جیسا کہ بخاری و مسلم وغیرہ میں حضرت سہل بن سعد رضی اللہ تعالیٰ عنہ سے مروی ہے۔ حضور علیہ الصلوٰۃ والسلام کے) منبر اقدس کے تین زینے تھے علاوہ اوپر کے تختے کے جس پر بیٹھتے ہیں وقد وقع ذکرہن فی غیر ما حدیث (ان کا ذکر متعدد احادیث میں ہے۔) حضور سید عالم صلی اللہ تعالیٰ علیہ وسلم درجہ بالا پر خطبہ فرمایا کرتے، صدیق رضی اللہ تعالیٰ عنہ نے دوسرے پر پڑھا، فاروق رضی اللہ تعالیٰ عنہ نے تیسرے پر، جب زمانہ ذوالنورین رضی اللہ تعالیٰ عنہ کا آیا، پھر اول پر خطبہ فرمایا۔ سبب پوچھا گیا، فرمایا: اگر دوسرے پر پڑھتا لوگ گمان کرتے کہ میں صدیق کا ہمسر ہوں اور تیسرے پر تو وہم ہوتا کہ فاروق کے برابر ہوں۔ لہذا وہاں پڑھا جہاں یہ احتمال متصور ہی نہیں۔“

(فتاویٰ رضویہ، جلد 8، صفحہ 343، رضافاؤنڈیشن، لاہور)

امام اہلسنت امام احمد رضا خان علیہ رحمۃ الرحمن سنت متوارثہ کی خلاف ورزی سے متعلق فرماتے ہیں: ”خطبہ خاص زبان عربی میں ہونا متوارث ہے، عہد سلف میں بجز اللہ ہزاروں بلاد عجم فتح ہوئے۔ ہزار ہا منبر نصب کئے گئے، عامہ حاضرین اہل عجم ہوتے مگر کبھی منقول نہیں کہ سلف صالح نے ان کی تفہیم کے لئے خطبہ جمعہ یا عیدین غیر عربی میں پڑھایا اس میں دوسری زبان کا خلط کیا، اور سنت متوارثہ کی مخالفت پیش کر وہ ہے۔“ (فتاویٰ رضویہ، جلد 8، صفحہ 308، رضافاؤنڈیشن، لاہور)

صدر الشریعہ مفتی محمد امجد علی اعظمی رحمۃ اللہ علیہ بہار شریعت میں جمعہ کے خطبہ کی سنتوں سے متعلق فرماتے ہیں: ”خطبہ میں یہ چیزیں سنت ہیں:۔۔۔ (۳) خطبہ سے پہلے خطیب کا بیٹھنا۔ (۴) خطیب کا منبر پر ہونا۔ الخ“

(بہار شریعت، حصہ 4، جلد 1، صفحہ 767، مکتبۃ المدینہ، کراچی)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

مفتی محمد قاسم عطاری

27 جمادی الاخریٰ 1443ھ / 31 جنوری 2022ء

